

చీకటిరాత్రి.

“జంబైలే జోతు లంగరి” అని పాడుతూ మధ్య మధ్య ముక్కుతూ, మూలుగుతూ పడవలాగేవాళ్లు అట్లపాడు రేవులోంచి “ఎదురుపడవ కాసుకో” మని చుక్కాని దగ్గర సరంగుని హెచ్చరించారు. పాలకొల్లు నరసాపురంకాలవ రహధారిపడవ నిడవ వోలు రేవు విడిచిపెట్టి మడుగులో సాగుతూఉన్నది. చీకట్లో గట్టుమీద మనుష్యులు కనబడకపోయినా, మువ్వలకర్ర చప్పుడులో, ఇలకోడిహతలలో, పడవ పాటమాత్రం వినబడుతూఉన్నది. పడవ కొంచెం విసురుగా నడవడమువల్ల రెండుపాయలుగా చీలుతూన్న నీళ్లు జలజలమని చప్పుడుచేస్తూన్నవి. పడవలో హాలులో కిరొసెననూనెదీపం సీనారేకు తలుపులుగుండా పొగ విడుస్తూ, టాపుకి వేలాడుతున్నది. అటూ ఇటూ ఊగడంలో కీనీడ అణ్ణెంలో బస్తాలమీద, మనుష్యులమీద గంతులువేస్తూ గాగుడుమూత దాడుతూన్నది. ఆబస్తాల మీనే కొందరు, అడ్డచెక్కలమీద కొందరు, ఎవరికి దొరికినచోట్లో వారు, ప్రయాణీకు లంతా నిద్ర సేవిస్తున్నారు.

ఎంత జోగినా పడవలో ఒక వైష్ణవులముసలా విడకు మాత్రం నిద్ర రావడములేదు. లేచి కూర్చుని చీకట్లో ఏమిటో చూస్తూ ఆలోచిస్తూన్నది. దూరముగా గట్టుమీద దొరలబంగాళాలో దీపము వెలుగుతూన్నది. దాని ప్రతిబింబమే కాలువలో మెలికలుతిరిగి ఉయ్యాల లూగుతూన్నది. పెద్దతనమువల్ల కుసుకు రాక ఆవిడకు ఏమీ తోచడంలేదు. ఎవరైనా మాట్లాడేటందుకు దొరికితే బాగుండు ననుకున్నది. ఆవిడకు దగ్గరగానే కొంచెంవెడంగా ఒక రెడ్డిచిన్నది తలకింద చిన్నమూట పెట్టుకుని ముడుచుకుని పడుకొన్నది. ఇంతలో అణ్ణెంలో బస్తాలచాటునుంచి “క్యార్ క్యార్” మని చంటిబిడ్డవీడ్పు వినబడినది. నిద్రపోతూఉన్న రెడ్డిమనిషి ఉలిక్కిపడి లేచి కూర్చున్నది. కళ్లు నలు

పుకుని, సంరక్షణ లేక రేగిఉన్న తలవెండ్రుకలు అటూ ఇటూ సర్దుకుని నిద్రలో చెదిరిన పమిటెకొంగు సరి చేసుకొని ఆపక్కా ఈపక్కా చూస్తే ఏమీ లేదు. ప్రయాణీకు లంతా నిద్రాభంగం కావడంవల్ల కొంచెం కదిలి ఆపక్కకు తిరిగి, కాళ్లు ముడుచుకునో మళ్లీ నిద్ర పట్టించుకోవడానికి ప్రయత్నం చేస్తున్నారు. పడవలో కొంచెం అలజడి జరిగినది. ఒకక్షణంలో అంతా నిశ్శబ్దం. పడవ నడుస్తూన్నది. దూరంగా ఉన్న శెట్టిపేట ‘వయిరు’ హోరు, మువ్వలకర్రచప్పుడు, ఇలకోడిహత ;—మరేమీ లేదు. పడవపాట ఆగిపోయినది. ఆఅమ్మాయికి ఎదురుగా మేలుకుని కూర్చున్న ముసలమ్మ పడవకిటికీలోంచి చూస్తే చీకట్లో పొడుగ్గా ఎత్తుగా గుబురుగా పెరిగిన నిద్రగన్నేరుచెట్లు గట్టుమీద పెద్ద కొండలలాగ ఉన్నవి. చెట్ల ఆకుల్లో మిణుపురు పురుగులు మెరుస్తున్నాయి. చల్లనిగాలిలో అప్పుడప్పుడు నిద్రగన్నేరుపువ్వులు వాసనేస్తున్నాయి. ఆమనిషి లేచి కిటికీదగ్గరకు వెళ్లి నిలుచున్నది. నిర్ఘాంతపోయి, అర్థం లేకుండా అల్లాగే నుంచుని చీకట్లోకి చూస్తున్నది. ఆమనిషివైఖరి అంతా చూస్తే ముసలమ్మకు నిద్రలో తెలియకుండా లేచి పరుగెత్తే జబ్బుమనిషిలా కనుపించినది. ముసలమ్మకు మాట్లాడాలని మనసులో పున్నా పలుకరించలేదు. ఇంతలో ఏదో వైసుంచి కాలువలో పడి గుభాలున చప్పు డైంది. రెడ్డిపిల్ల మళ్లీ ఉలిక్కి పడి వెనక్కు తగ్గి, “అయ్యో? అదేమిటి?” అన్నది. పైన చెట్లలో కీచుకీచు మని చప్పుడు. గబగబా కొమ్మలన్నీ కదలిపోయినవి. నిద్రలో ఉన్న కొమ్మల్లో కోతు లన్నీ మేలుకుని గందరగోళం చేస్తున్నవి. “కోతి పిల్లెమో, నిద్రలో పట్టు జారి పడిపోయిం” దన్నది ముసలావిడ. “శివశివా! పాపం!” అని పడిచెక్కమీద చేతులొని కాలువలోకి వంగి చూసింది తూరుపుచిన్నది. పడవ అప్పుడే ఆచోటు దాటిపోయినది. క్యాని నీళ్లలో

ఎవరో ఈదుతూఉన్న చప్పుడు వినబడింది. మరి కాసే పటికి కోతుల కిచకిచలు, కొమ్మల గలగలు తగ్గిపోయినవి."

"చచ్చిపోలేదు. ఈదుకుని గట్టెక్కిన ట్టుంది. పాపం!" అన్నది ముసలమ్మ.

"దాని తల్లెంక ఏడ్చునో నమ్మా, పాపం!" అన్నది రెండోమనిసి.

"అవు నమ్మా! కోతి అయితే ఏం కొండము చ్చేతేనేం, ఎవరికడుపు వారిది."

"అసే మనుషు లైతే ఇంకేం వుందండి ఆశ? ఈపాటికే బుడుంగుమందురండి."

"అందుకనే, నోరూ వాయూ లేనిజంతువు కనకనే అన్నిఉపాయాలూ పుట్టుకతోనే పెట్టేసు శ్రీమన్నారాయణమూర్తి."

"శివుడాజ్ఞ లేందే చీమన్నా కుట్టదన్నారండి" అన్నది, తనుమాడా ఏదో మాటాడాలి గదా అని, రెడ్డిపిల్ల. కాసేపు వారు మాట్లాడలేదు. శ్రీరంగనీకులు, శివపురాణం ఆంతటితోనే ఆగిపోయినవి. ముసలమ్మగారు ముభావంగా ఊరుకున్నది. ఆకోతిపిల్లసంగతి ఆవిడ ఆలోచించినట్టే లేదు. ఆచిన్నదిమాత్రం నివ్వెగబోయినది. ఎవరో "కడుపులో చెయ్యెట్టి కలిపేసినట్టు" కలవరపడుతూ ఇంకా నుంచునే చూస్తున్నది. నిద్రపోతూ ఉన్న ప్రయాణీకులికి చచ్చి బతికిన ఆకోతిపిల్లసంగతి ఎందుకు? శివనామం విని విఘ్నజపం చేసుకుంటూన్న ముసలమ్మకుమాత్రం ఎందుకు? ఈపిల్లమాత్రం ఆదృశ్యం మర్చిపో లేకపోయినది. అసలది ఎందుకు జారిపోవాలి. ఏమో తనకి ఏం తెలుసు? ఎవరికిమాత్రం ఏం తెలుసు? చిన్నప్పుడు వాళ్లమ్మమ్మ చెప్పింది, కోతిపిల్ల పట్టు జారి విడిపోతే తల్లి దాన్నింక తాకదని. నిజమేమో. అనడమే గాని ఎవరు చూశారు? అంతవిచిత్రం వుంటుందా ఎక్కడన్నా? ఏమయినా సరే, కన్నశల్లి ఊరుకోలేదు. తనకళ్లముందు ఆపసిహూన కీచుకీచుమని ఏడుస్తోంటే ఎంత కోతి అయితేమాత్రం ఊరుకుంటుందా? తీసుకుంటే తక్కిన కోతు లన్నీ పీకి చంపేస్తాయేమో! తన

ప్రాణమన్నా యిస్తుంది గాని కన్నపిల్లని చంపుకుంటుందా? అని ఈవిధంగా తర్కవిత్కాలు చేసుకుంటూ నుంచున్నది. ఆమనిసిలో అప్పుడు చలనం లేదు. గుడ్డి లాంతరు వెల్తురులో ఆమెనల్లనివళ్లు నిగనిగలాడుతూన్నది. ముతకగా వున్న చీరె పమిలెకొంగు చాటున ఆవిడగుండె కొట్టుకొంటూన్నది. ఆపిల్లవక్షము చిన్నకెరటంలాగున అలలుగా ఊగుతూ ఉన్నది. మధ్యమధ్య చేతులతో ఏదో అక్కడ బాధగా ఉన్నట్టు నిమిరుకొంటూంది. తల కొంచెం అటూ ఇటూ కదిలినప్పుడు ఆముఖంలో కళ్లుమాత్రం దీపంమందు మిలమిలలాడుతున్నవి. మాట్లాడినప్పుడు దీనంగా ఉన్నది. కేవలమా ఏడ్చినట్టుంది కాని, ఏడవడం లేదు. చూడగానే ఆవ్యక్తి దూరపుప్రయాణం చేసినట్టూ, దుఃఖాల పాలైనట్టు స్పష్టముగా తెలుస్తూన్నది. తెలుపరాని, తెలుపలేని అవ్యక్తపు టుద్రేకములు ఏవో ఆహూదయములో దహించుకుపోతూన్నట్టు చూచాయగా తెలుస్తూంది. ఆచిన్నదాని సర్వవైఖరి సానుభూతికోసం ప్రపంచాన్ని దేవురిస్తోన్నట్టున్నది. పెద్దవయసులో రేచీకటి గమ్మి ముసలావిడకు కొంచెం ఎల్లాగో ఉన్నా తనయెదుట ఉన్నవ్యక్తి ఒక నిర్భాగ్యురాలని తట్టలేదు. అయినా కొంచెం తోచక, కొంచెం ఎదురుగా మనిసి ఉన్నప్పుడు వూరుకోలేక, "ఏ వూరమ్మి" అన్నది. ఆపిల్లకు వినబడలేదు. "ఓ అమ్మాయి, నిన్నే."

"ఏమిటండి?"

"ఏవూరూ అంట."

"ఏవూరని చెప్పమన్నా రమ్మా?"

"నే చెప్పమన్నవూరు చెబుతా వేమిటి? అసలేవూరో అని అడిగాను. పూర్వోత్తరపుదాన్ని, తల్లీ! నా కేమీ చమత్కారాలు చేతకావు."

"శమత్కారం కాదండి పెద్దమ్మగారు. నా గ్రహశారం అని మనివి చేస్తానండి."

"ఇంతచిన్నతనంలో అన్నికష్టా లెక్కడపడ్డావు, నాతల్లీ? చూస్తే ఇరవైయేళ్లు లేవు. 'నా' అని చెప్పుకునేటందుకు ఇంతప్రపంచంలో ఊరే లేకపోయిందా?"

“నా అనేవో లోరుంటే ఉల్లేలినంత ఫల మంది.”

“ఏ అమ్మా, ఏనాన్నా కని పడేశారు తల్లీ, నిన్ను? ఇంతమంది ఉండగా నీ ఒక్క ప్రాణమే బరువై పోయిందా అందరికీనీ?”

“.....”

“ఏవూరునిం చొస్తున్నావు?”

“రంగాన్నించండి.”

“అదుగో అల్లా జెప్పా, సర్వకష్టాలూ అక్కడే ఉన్నాయి ఈరోజుల్లో. శుభంకోసం వెడితే కష్టం యెదురుగా వచ్చిందిట. ఏదో నాలుగుదబ్బులు చేసుకుందామని అక్కడికి పోతే, వాళ్ల కొచ్చింది పోయే కాలం. అయితే వొచ్చేస్తున్నారటగా అక్కణ్ణుంచి మనవాళ్లంతా?”

“మనిష్ట మేంటుంది? ఆళ్లే ఎల్ల గొట్టేశారండి. ఏదైనా ప్రాణం తీపు గాదండి, చచ్చినాళ్లు చావగా దక్కినాళ్లు తిరిగొచ్చేశారండి.”

“మరి మాడిర్నుంచి పోయినవాళ్లు చాలకాలం కిందే తిరిగొస్తే మీ రింత ఆలస్యంగా వొస్తున్నారేం?”

“మేం వెవరండి? నే నొక్కదాన్నేనండి” అని చెబుతూ చెప్పలేక ఆపిల్ల పొడిదన్న దగ్గింది.

“పోనీ నువ్వే, ఇంత ఆలస్యంగా తిరిగొచ్చావేం?”

“ఆడే వుండిపోదా మనుకున్నానండి. మ రుండ నియ్యలేదండి. తండ్రి! ఆయన లేరండి, నారాయణ రావుగారు, బలవంతంగా అందర్నీ పంపించేశారండి. అయినా ఇక నుంటే కోరింగాళ్లని బతకనిచ్చేటట్టు లేదం డాళ్లు.”

“అస లెందు కొచ్చిం దీరగడ?”

“ఏం లేదండి, వడ్లగింజలో బియ్యపుగింజండి. ఆదేశపాళ్లంతా సమ్మెకడితే మనోళ్లు తక్కువధరకి పని కల్గారండి.”

“వీ శ్లెడితే వాళ్ల కెందుమా?”

“మాలి నష్టంకాదండి ఆళ్లకి? మాలిసంఘానికి మర్యాద లేదండి? సావుకారికి పనిమనిషి లోకువైతే బతకనిస్తాడాండి మళ్లీని? అస లింక రాబోయేరాజ్యమే పనివోళ్లదంటుంది. ఇంతకీ మనవాళ్లు చేసిందిమాడా బుద్ధి తక్కువేనండి.”

“అదేమన్న మాట, పోట్లాటన్నప్పుడు రెండిందాల లోటుపాట్లుంటాయి. మనవాళ్లనిమాత్రం ఏమనంటాం మనం? ఆడవాళ్లకి తెలియనిసంగతులు అనేకం ఉంటాయి.”

“మీరు తెలినిచ్చినమాటా నిజమేనండి. కాని ఈ సందర్భంలో ఇంతేనండి. నేనుమాత్రం పనిమనిషిని కానేంబిటండి? అందుకని మనవి జేస్తానండి.”

“పోనీ, ఎవ శ్లెల్లా పోతే మన కెందుకు? బతుకుంటే బయసా కన్నట్టు దేశం కాని దేశంలో, ఎక్కడో కాస్త ప్రాణం వాళ్లచేతులో హారీ అనకుండా, ఎవరింటి పట్టున వాళ్లు కలో గంజో తాగి పడిఉండొచ్చు. పాపిష్టిదబ్బు సంపాదిస్తే ఏం, లేకపోతే నేం. బతికున్న నాలుగురోజులు నుఖం లేకపోయాక?”

“ఇల్లా వాకిలీ లేనివాళ్లసంగ తేం చెబుతారండి?”

“అదేంబిటమ్మా మరీ అంతశోధ్ధంగా చెబుతావు? ఇల్లే లేకపోతుంది? కట్టుకున్నవాడు నువ్వు ఎక్కడుంటే అక్కడే ఇల్లు.”

“అదుంటే ఈ ఆపశోపా లెందుకండి? అందర్నీ ఆయములాళ్లకే వప్పగించానండి. నాకర్కం...”

ఇంతలో ఆపిల్లకు పొడిదన్న వచ్చింది. మాట్లాడ లేకపోయింది. పక్కన ఉన్న బస్తామీద చతికిలబడినది. వెంటనే ఆబస్తామీదే వొరిగిపోయింది. ఆపిల్ల ఏడుస్తోంది. ఇంతవరకు ఈమనిషివిషయమై కొంచెం అపోహలో ఉన్న ముసలమ్మమనస్సు చలించినది. “అయ్యో, పాపం మంచిదే పిల్ల” అనుకున్నది. ఇంక ఊరుకోలేక వోదార్చింది. “అయ్యో! అయ్యో! ఇంతట్లోనే దుఃఖం ముచ్చుకొచ్చింది. నీ కెన్నికష్టాలు నెత్తిన బడ్డాయో

నమ్మా? ఊసు పోక కదిలించాను. తలుచుకునేసరికి కడుపు చెరువైపోయింది గావునే తల్లీ?”

ఆ అమ్మాయికి ఊరడించే సహృదయురాలు కనబడేసరికి మొదటితెర దుఃఖం కొంచెం ఆగింది. కళ్లు తుడుచుకుని గొంతుకు సవరించుకుని, “మీ రేం చేశారు దొడ్డమ్మగారు? ఎవరికర్మాని కెవరు కర్తలు? చెప్పుకుని ఏడ్చేటందుకుమాడా ఎవరూ లేక ఎవరన్న మాట్లాడితే చాలని నే నున్నా నమ్మగారు మొహంవాచి. ఒకమాటన్ని కష్టాలు వెళ్లబోసుకుంటేనన్నా బరువు తగ్గుతుంది.”

“గుండెనిబ్బరం గలదానవు గనక నెట్టుకొచ్చావేమ్మా. ఇదే మా బ్రాహ్మణసిల్లలైతే కడుపుబద్దలై చచ్చేవారు, ఏ నుయ్యో గొయ్యో చూసుకుని.”

“కష్టా లొస్తే ఎవరన్నా భరించాలండి. అంతకంటే చేసే దేంవిటండి?”

“అదీ నిజమేనమ్మా! మళ్లీ నిమిషాని కొచ్చే దేంవిటో తెలియదుగదా!”

“ముమ్మాటికి నిజంవండి. సరిగ్గా రెణ్ణెల్లక్రితం కష్టం అంటే ఏంవిటో ఎరగనండి. నా కేం ఘరవా అని తలయిసురుగా తిరిగేదాన్నండి. మాయమ్మని, మానాన్నని, యెరగనే యెరగను గదాండి. మాయమ్మమ్మ పెంచి పెళ్లి చేసిందిండి.”

“ఏవూ రిచ్చా రమ్మా?”

“మా మామయ్యో నండి-పొట్ట నెట్టుకున్నారాయ ములాళ్లు. ఆ రంగంగడ్డలో రాసింది గావున్నండి గండం. బుద్ధరిగాక మామయ్య నిడిచిపెట్టుండలేదండి చిన్న నాటినుంచి ఓకంచంలో తిని ఓదిక్కున పడుకున్నా మండి. ఈ పోలాలమావాళకి సరిగ్గా మాడేళ్ల వుద్దండి రంగాని కెళ్లి. మాడేళ్ల బతుకూ మాన్నాళ్ల ముచ్చటై పోయిందిగదా! పది నెల్లపిల్లాడండి. మళ్లీ తండ్రేనండి, ఆణి చూపుకునేటందుకూడా ప్రాప్తి లేకపోవాలాండి?”

“ఎన్నాళ్లు విచారిస్తే ఏం లాభం? పోయినవాళ్లకి మళ్లీ ప్రాణం పోయ్యలేంగా! ఆర్చేవి తీర్చేవి, ఓ

నాటివి, రెన్నాళ్లవి అయితే అనుకోవచ్చు, ఎల్లకాలం బతుకు బతుకంతా ఉండేవాట్ల ఉస్సరని వాపాయ్యడం తప్ప మనం చేసే దేముంది? మరీ అంత విపరీతంగా, కట్టుకున్న మొగుమా, కడుపున గన్న బిడ్డా ఇద్దరో ఒక రన్నా ఉండకుండా పోవాలి?”

ఆసమయంలో ఇందాకా ఏడ్చిన చంటిపిల్ల ఏప్పు మళ్లీ వినబడినది. రెణ్ణిపిల్ల మళ్లీ ఉలిక్కిపడింది. తెల్లబోయి చీకట్లోకి చూసి ఆలోచిస్తూన్నది. పెద్ద ప్రాణం. అందులో ఆడది. ఈపిల్ల పడే హృదయ వేదన ముసలమ్మగారు గ్రహించినది. దిక్కుమాలిన పక్షి, దీన్ని ఈవిధంగా వదిలెయ్యకూడ దనుకున్నది.

“ఇదుగో పిల్లా, నీపే రేమిటి అన్నావు?”

“మాణిక్యంవండి.”

“అయితే, మాణిక్యం, ని వ్యిప్పు డెక్కడి కెడదామని?”

“మాయమ్మమ్మగారి ఊరండి?”

“మీ అమ్మమ్మ ఉంటే ఇకనే. ఘరవా లేదు, పాపం.”

“అమ్మమ్మా లేదు, కొమ్మమ్మా లేదండి. మేం దేశ మిడిచిపోక మునుపే పోయిందండి మాయమ్మమ్మ.”

“మరి ఇక నక్కడి కెందుకు నువ్వు?”

“నే నెరుగున్న ఊ రది కాక మరి లేదండి. ఇంకేం చెయ్యనండి?”

“మావూ రొస్తావా తీసుకెడతాను?”

“నా కన్ని వూళ్లు సమానమేనండి. ఓవూ రెక్కవ లేదు, మరోవూరు తక్కువ లేదు. ఎక్కడుంటే నన్నడిగేవా రెవరండి? ఇల్లాగే ఎక్కడో తల దాచుకుంటే ఎప్పుడు విసుగు పుడితే అప్పుడే వుందండి దారి.”

“ఏదారి?”

“గోదారండి. నాబిడ్డ, నాదేవుమా ఎక్కడుంటే అక్కడికే నేనూ పోతానండి.”

పువ్వుమాసము]

“చిన్న తనంచేత అల్లా అనిపిస్తుందమ్మా. ఆఘా యిత్యపుమాటలు అనుకోవడం దిక్కు లేనివాళ్ళకి దేవుడే దిక్కు. నీ కొచ్చిన ఘరవా ఏమిటో చూస్తాను నాతో రా.”

“పెద్దోరు. మీకంటే నా కెక్కువ తెలుస్త దాంకి? ఆమాత్రం ధైర్యం చెప్పి సలహా ఇచ్చేవాళ్ళ లేకనేనండి నాప్రాణం అడిలిపోయింది.”

చంటిబిడ్డనిప్పు మళ్ళీ వినబడింది.

ఆనీడ్పుతో ఆచిన్న దానిప్రాణం లేచివచ్చింది. మళ్ళీ వెంటనే ఎక్కడికో పోయింది. ఇరవయిమూడు రోజు లయింది చంటిపిల్ల ఏడ్పు విని. తనకడుపుని కను క్కుని ఏటి కేడాది పెంచి గంగలో కలిపింది. పోనీ మొగుడు పోతే అతని కేరుమీదుగా కొడుకుని పెంచు కుని ఏహూలో నాలో చేసుకుని జీవయాత్ర సాగిద్దా మనుకుంటే, అదిహూడా కరువయిపోయింది. తన కెవరు ప్రపంచంలో ఇంక? ప్రపంచానికి త నెవరు? మాణిక్యం అనేమనిషి ఎందు కింక? ఒక దిక్కు మాలిన ఇల్లాలు, ఒక కడుపుగాలిన తల్లి, చచ్చినావకటే, బతికున్నా వకటే, న వూరు.—తనవూ రెక్కడ? వాళ్ళమ్మమ్మ తననీ, తన మామని పెంచిన పల్లెటూరు నెడితే ఆచచ్చిపోయిన కాతర్లేని ముసలిదాని రంగమెళ్ళిన మనుమరాలని ఆదరిం చేవా రెవరూ? ఆచీకట్లో, ఆనల్లనినీళ్లలో ఎవరికి తెలి యకుండా పడవలోంచి జారిపోతే ఏం? లోకానికి నష్ట మేంవిటి? తనకన్నీళ్లు కాల వయితే ఒకకాలువ నష్టం. తనకడుపు చెరు వైతే ఒకచెరువు నష్టం. ఒకదౌర్భాగ్య రాలు లేకపోవడం ప్రపంచానికి లాభం. ఒకదుఃఖం అయితే అనుభవించవచ్చు. గోరుచుట్టుమీద రోకటిపో టన్నట్టు ఒకదానిమీద వకటి. పోనీ, సంసారసుఖం అంతే చాలనుకుంటే కడుపునికని చేతులతో ఏటి కేడాది పెంచి, వళ్ళో పాలు తాగే పిల్లాణ్ణి చూసుకునే సౌఖ్యంఅన్నా ఉంచవూడదు? ఇరవయిమూడురోజు లయింది బిడ్డముఖం చూసి, ఆనీడ్పు విని, ఆచిన్న చేతులు తనవంటికి తగిలి, ఆ పళ్లు లేని బోసినోరుతో తనపాలు తాగి. ఇరవయిమూడురోజులనుంచి పొంగిపోయే దుఃఖం

తో ఆపాలుహూడా పొంగిపోతున్నాయి. ఎవరికి తెలు స్తుంది ఆబాధ. ఒళ్ళో బిడ్డ వొలికిపోయిన తల్లిప్రాణం తప్ప సానుభూతి చూపించడానికి శక్తు లెవరు? ఆకలికి కడుపు ఓర్వలేనట్టు, ఈ వింతఉద్రేకానికి తల్లిప్రాణం ఓర్వలేకపోయింది. మానవప్రపంచంలో ఏయంత్రంవల్ల, ఏతంత్రంవల్ల, ఆలోటు తీర్చగలరు? మనుష్యులు అను కునేటట్టు మందబుద్ధులయిన పశువు లయితే, ఏ చేత పెయ్యో చేసి తనమాడ అనుకుని అది చేసినపాలు దగా చేసి పితికి మనం తాగయ్యవచ్చు. కాని బుద్ధిగల ఈమని షికి మారుమం దేది? ఇంతకష్టం మనకి కలిగించే బుద్ధి ఉండడంకంటే లేకపోవడం సుఖం కామా? తనవళ్ళో పడుకుని, కాళ్లు ఆడిస్తో, చేతులతో శరీరం నిమురుతో, పమిటెకొంగులోంచి దోబూచులాడుతో, పిల్లవాడు తాగవలసిన పాలు, తన చేతులారా పిండి మట్టిపాలు చెయ్యవలసిన అవుసరం ఏతల్లి భరించగలదు? లేక తన హృదయంలో ఈపొంగుబాలు దాచుకుని ఆబాధ ఏతల్లి భరించగలదు? పిల్లలతో తల్లుల్ని, తల్లులవళ్ళో పిల్లల్ని చూచినప్పుడల్లా ప్రాణం పోతుండే! ఎక్కువైన తల్లి తన కో శిశుదానం చేసుకోవడం? అనుకోవడమే గాని ఎవరికిమాత్రం పిల్ల లెక్కువ? అని ఏమేమో ఇదే విధముగా మాణిక్యం మనసులో కుళ్ళిపోతూన్నది.

పడవలో పిల్ల ఏడ్పు ఆగలేదు. అంతకంతకు ఎక్కువైపోతూంది. కడుపు చెక్క లయ్యేటట్టు బస్తాల చాటునుంచి ఏడుస్తోంది బిడ్డ. మాణిక్యం శరీరంలో ఒక్కొక్కనీడ్పు ఒక్కొక్కశూలంలాగున తగులుతూ న్నది. సగం ఆపిల్ల అవస్థ చూసి భరించలేక, మరిసగం తనస్వంత అవస్థ జ్ఞప్తికి వచ్చి ఆ రెడ్డిపిల్ల మహోక్షోభ అనుభవిస్తూంది.

పడవలో ఎవరికి నిద్రపట్టడం లేదు. ముసలమ్మ గారికిహూడ విసుగువేసింది. ఇంక ఊరుకోలేక, “ఎవ రమ్మా, మాయమ్మతల్లి, ఇందాకణ్ణుంచి ఆవరసని ఏడు స్తూంటే ఏం చేస్తోంది తల్లి? అదేమినిద్ర మాయనిద్ర? కాస్త అడ్డాల్లో వేసుకోవడమా? ఓమాటు నమలబెడితే ఊరుకోమా పిల్ల?” అంది.

ప్రయాణీకుల కందరికీ ముసలమ్మ మంచిమాటే అన్న దనిపించినది. కాని ఆమాట ఆతల్లికి వినిపించినట్లు లేదు. వినిపించినా వినిపించకపోయినా, పిల్లో పిల్లాడో ఏడుపుమాత్రం మానలేదు. వెక్కి వెక్కి ఒకటే యేడ్పు.

“ఏగాలో, ఏధూలో నమ్మా. బిడ్డడిలిపోతోంది పాపం!” అన్నది మాణిక్యం.

“అవునమ్మా, ఏదృష్టో, ఏదోషమో! అల్లా ఏడవ కూడదు చంటిపిల్లలు.”

“మరి అప్పుడప్పు డల్లా పోరుపెడతారండి పిల్లలు. ఏంచేసినా ఊరుకోరండి.”

“కని పెంచినదానవు కనక తెలుసునమ్మా కష్ట నిష్టారా లన్నీ. అయ్యో! అయ్యో! ఇంకా ఊరుకో దేం, ఆపిల్లో పిల్లాడో? కాస్త తీస్తావు, అటెళ్లి రెండు మంత్రంముక్కలు చెబితేనన్నా తగ్గుతుందేమో?”

“అంతకన్నా నాండి. నేనుమాడా అందా మను కుంటున్నానండి ఆసంగతే. ఊరుకోబెడితిరాంటే మీ పుణ్యం ఈరాత్రు.”

“మనచేతులో ఉన్నదాని కేంలో టమ్మా. పద అదీ చూద్దాం.”

“అందరిమనుసు అల్లా ఉంటుందాండి మరి? ఎవ రెల్లా పోతే ఎవరికి కావాలండి? మనుసు మంచినవాలండి అసలు.”

వారు వెళ్లేసరికి అక్కడ ఒకవింతదృశ్యం. ఇంత వరనుంచి ముసలమ్మగారు మందలించిన తల్లి అక్కడ లేదు. అక్కడే కాదు, ఎక్కడా లేదని నెమ్మదిమీద వాళ్లు గ్రహించారు. కొంచెం దశసరిగా గుబురుగా పెరి గిన పల్లెటూరిక్రాఫింగుతో చొక్కాచేతులు పైకి తీసు కుని, కాళ్లమీద పడుకుని ఏడుస్తూన్న పిల్లవాణ్ణి సము దాయిస్తూ ఒకపురుషవ్యక్తి ఉన్నది. ఎంత తంటాలు పడినా పిల్లవాడు ఊరుకోడు. పక్కన రెండుమూడు చిన్నె గిన్నెలు, చెంచా, వేడినీళ్లనీసా, పాలబుడ్డి, వగ యిరా సరుకు లన్నీ పెట్టి ఉన్నాయి. పిల్లవాడు ఒకటే ఏడ్పు. కడు పక్కళించుకుపోయింది. డొక్క లెగరవే

స్తున్నాడు. వెళ్లిన ఆడవాళ్లిద్దరూ నోటుమాట లేకుండా నిలువబడిపోయినారు. తల్లి ఉన్నదని భావించి, తా నన్నమాట లన్నీ జ్ఞాపకం వచ్చి ముసలమ్మ చిన్నబోయి నది. ముసలమ్మగారి పశ్చాత్తాపముకంటే, పిల్లవాణ్ణి సము దాయించలేక ఆమగవాడు పడే అవస్థకంటే, పిల్లవాడు ఆకలిచేత ఏడుస్తూ పడేబాధకంటే, మాణిక్యంస్థితి కష్టంగా ఉంది. ఆవిడ శరీరములో ఉన్న సర్వరక్త నాశములూ, ఆపాదామస్తకమూ, జల్లుమనిపోయినవి. అని ఊరుకోలేదు. అల్లా అంటూనే ఉన్నాయి. తల బరువై పోయింది. కాళ్లు చేతులు వణికిపోయినవి. పిల్లదుఃఖం తల్లికి తెలుసును. తల్లి లేని పిల్లవాడి కడుపుబాధకంటే పిల్లపోయిన తల్లి కడుపుబాధ అధికం.

పాపం! ఆమగవాడు వీరిని చూసినట్టు లేదు. చూసినా, మగవాడు, ప్రస్తుతస్థితిలో తనంతట తానుగా పరాయస్త్రీలను ఏమని పలుకరిస్తాడు? నివ్వెరపాటు అణిగినతరువాత ముసలావిడ ధైర్యంచేసి మాటలు ప్రారం భించినది.

“నేను పట్టుకుంటాను నాయనా. నువ్వు పోయ్యి” ఆపురుషుడు తల యెత్తేసరికి ఆవిడ మరింత తెల్లబోయి నది. పూర్వపరిచితుడే.

“మాదిరెడ్డివారి రామన్నవు గాదు నాయనా నువ్వు? విన్నాను నాయనా, విన్నాను. కన్నుల పండువగా ఉండే నీసంసారం ఎంతలో చితికిపోయిందీ! నీప్రారబ్ధమే ఇల్లా కావాలి! నిన్న గాక మొన్న గడ పలో కొచ్చిన పిల్ల అదే పోవాలి! చిలక, బంగారు చిలక. అంత బుద్ధిమంతురా శ్లండరమ్మా. పోయింది పోగా నీప్రాణానికీ పసిపూ నొకడు. ఎంత పోట్లాడుకుని ఎంత విరోధా లైనా, ఇదివర కెంత రాకపోక లేక పోయినా, ముతవతల్లి తీసుకెళ్లమూడమా? మాతురు పోయాక, మాతురుబిడ్డకంటే కావలసినవా లైవరూ?” అని, ఓదార్చడం, సముదాయించడం, సలహా ఇవ్వడం అన్నీ ఒకఉపన్యాసంలోనే చెబుతూంది ఆవిడ. ఈవిడ మాటలతో పసిబిడ్డ ఏడ్పు మానలేదు. రామన్న దుఃఖం తీరలేదు.

“నా లేవూ?”

“పాలు కావండి, ఇదేదో ‘హార్మి’ క్షండ్డి. నీసా లో నీళ్లు చల్లారీపోతే ఎల్లాగా కలపడం అని ఆలోచిస్తున్నానండి.”

“అయ్యో, పడవలో, చుక్కానిదగ్గర పోయిలో నిప్పు లుంటాయి. వెచ్చజేసుకుని రా, నాయనా, దబ్బుని; పిల్లాడి ప్రాణం అడలిపోతోంది. ఇలా లే, పిల్లాణి నేను పట్టుకుంటాను.” రామన్న గిన్నెలు తీసుకుని చుక్కానిదగ్గరకు వెళ్ళినాడు. పిల్లవాడు ముసలమ్మ చేతుల్లో ఏడుస్తున్నాడు. మగవాడు అవతలకు జారగానే మాణిక్యం మనసు ఊరుకోలేకపోయినది. గభుక్కుని చతికిలబడి, ఏమీ మాట్లాడకుండానే పెద్దావిడ చేతులో పిల్లవాణ్ణి లాక్కుని వళ్లో వేసుకున్నది. ఇంత నేపటినుంచి అంత గందరగోళంచేసిన ఆచిన్న పిల్లవాడు మరుక్షణంలో నిశ్శబ్దం అయిపోయినాడు. తనతల్లి బతికున్నపుడు వళ్లో పడుకుని చచ్చు గుడిచి పాలు తాగడానికి అలవాటుపడ్డ ఆచిన్న బిడ్డ ఆత్రంతో పాలు తాగుతున్నాడు. తనబిడ్డ బతికిఉన్నప్పుడు వళ్లో పెట్టుకుని, చచ్చు గుడిచి పాలు ఇవ్వడానికి అలవాటుపడ్డ తల్లి ఆత్రంతో పా లిచ్చినది. అరవయిసంవత్సరాలు నిండినా తనయావజ్జీవమూ ఇటువంటిదృశ్యము చూడని ముసలమ్మ నిర్ఘాంతపోయింది. ఎందుకో అమితఆనందం అనుభవించింది, ఇంత విపరీతముగా ఉన్నా ఆస్యశ్యంలో అసామాన్యం ఏమీ ఆవిడకు కనబడలేదు. ఎటువంటి వ్యవహారంలోనయినా, ఆలోచించకుండా, అమాంతంగా, అభిప్రాయం వెలిబుచ్చేటటువంటి మనిషి, ఏదో ఆలోచిస్తూ కళ్లప్పజెప్పి చూస్తున్నది. తల్లి బిడ్డ లిద్దరూ వాళ్లలోకంలో వాళ్లున్నారు. వాళ్ల కి గొడవే అవు సరములేదు. “నీకోసమే సుమా ఏడ్చాను” అన్నట్టుగా పిల్లవాడు ఊరుకున్నాడు. “నీకోసమే నాయనా, ఇంత ఆవేదనపడ్డాను” అన్నట్టు తల్లి సంతుష్టిగా పాలిచ్చింది.

రామన్న వస్తాడేమో మాణిక్యం సిగ్గుపడుతుందని ముసలావిడ పడిచెక్కదగ్గరకు వెళ్లి అతన్ని ఆపడానికి

నుంచున్నది. ఆ కాచిననీళ్లు కాసిన్నీ తొణికి పోకుండా జాగ్రత్తగా పట్టుకుని రామన్న వచ్చాడు. “ఊరుకున్నాడాండి” అని అడిగినాడు ఆదుర్దాగా. “పోయినతల్లి లేచి వచ్చినట్టుగా ఆ మాయిల్లాలు ఒళ్లో వేసుకుంటే ఊరుకోడు నాయనా?” రామన్న ముఖం విస్పారింది. అతని హృదయంలో ఉన్న బరు వంతా జారిపోయింది. పా లక్కడ బెట్టి, “అబ్బ, మీధర్మమండి అవ్వగారు” అన్నాడు. “నే నేం జేశాను నాయనా! అదుగో ఆపిల్ల ధర్మం” అంది ముసలమ్మ. “వెయ్యివేలదణ్ణాలండి. మీ కడుపున పుడతానండి మళ్ళీ జన్మాన.” “దాని కేం గాని ఇదుగో...” అని ముసలావిడ రామన్నతో దీర్ఘంగా ఏవో గుసగుసలు సాగిస్తూంది. అత నంతా వింటున్నాడు. వా ల్లిద్దరూ చాలానేవు అల్లాగే మాట్లాడి నారు. కడుపునిండిన పిల్లవాడు నిద్రపోయాడు. కడుపు బాధ తగ్గిన తల్లి కూడా, తన పోయినబిడ్డ లేచి వచ్చినంత సంతోషపడి పిల్లవాణ్ణి పక్కలో వేసుకుని అక్కడే వారిగింది. నిద్రబద్ధకంగా ఉన్న ప్రయాణికుల కెవరికీ ఈసంగతి పట్టలేదు. ఏమీవు తగ్గడంతోనే వాళ్లంత నిద్రపోయినారు.

“తమ దయాధర్మభీక్షం అనుకుంటాను దొడ్డమ్మ గారు” అన్నాడు రామన్న.

“దయేమిటి నాయనా, చిన్నతనాంనుంచి ఎరుగున్నదాన్ని ఆమాత్రం చెయ్యకూడమా” అన్నది ముసలావిడ.

తరువాత రామన్న పడవటాపుమీదికి వెళ్లి హాయిగా చుట్ట కాల్చుకుంటూ కూచున్నాడు.

పడవ చాలామారం సాగింది. నెలొడిచింది. చెట్ల ఆకుల్లోనుంచి లేతవెన్నెల మాణిక్యంమీద, పిల్లవాడి మీద పడినది. చల్లనిగాలి వీచినది. చలి వేస్తే మాణిక్యం కొంచెం మెదిలి పమిటెకొంసు పిల్లవాడికి సరిగ్గా కప్పి చెయి వేసుకుని పడుకున్నది. కొంచెం మెళుకువ చూసి ముసలమ్మగారు మాణిక్యందగ్గర మార్చు మళ్ళీ ఖబుర్లు వేసినది. మాణిక్యం పడుకునే జబాబు చెబుతున్నది. “మరీ, మాణిక్యం, మీకులంలో, మారుమనువు లున్నాయి కామా?”

“ఓకులాన్ని లేవేంటంటి, ఈరోజుల్లో?” అని మాణిక్యం పిల్లవాణ్ణి అటునుంచి ఇటు వేసుకుని ఒత్తిగిలి పడుకున్నది.

“జంభైలే జోతులంగరి” అని పడవవాళ్లు పాడుతున్నారు. మువ్వలకర్ర చప్పు డొత్తూంది. ఇలకోడి నూస్తూన్నది. పడవపూడా నడుస్తూనే ఉన్నది.

౨


తెల్లవారింది. పడవ అజ్జరంరేవులో ఆగిఉన్నది. పైరగాలి హాయిగా విసరుతున్నది. వాలుపడవ గనుక లాగ నవసరము లేకుండా తెరచాప విప్పితే గాలివిసురికి నడుస్తుందని సరంగు డమానుతాడు లాగుతున్నాడు. టాపు మీద కళాసులు డబబబా చప్పుడు చేస్తున్నారు. మాది రెడ్డి రామన్న కిర్రుచెప్పలజోడు గట్టుమీదికి విసిరి తనొక్కడు ఓఅంగలో గట్టుమీదికి వెళ్లి జోడు తొడుక్కుని ఉంచున్నాడు. అటూ ఇటూ చూసి పడవవెనక వేపు వెళ్లి “ఎవరోయ్, సరంగు? పడిచెక్కమించి కాస్త బల్లెయ్యింకి, పిల్లలతో ఆడవాళ్లు దిగాలి” అన్నాడు. బల్ల వేసినతరువాత మాణిక్యం పిల్లవాణ్ణి బుజం మీద ఓచేత్తోసు, కాళ్లడగ్గిర చీరకుచ్చెళ్లకొంగు మరో చేత్తోసు పట్టుకుని దిగింది. రాత్రి అంతా కొంచెం ఇంచుమించు జాగారం జేసిన ముసలమ్మగారికి చల్లగాలి లో అప్పుడే కాస్త కోడికునుకు పట్టినది. కొంత సిగ్గువల్ల, కొంత అభిమానంవల్ల, మరికొంత ఆవిడ నిద్రపోతున్న దన్న ఆలోచనవల్ల, మాణిక్యం ఆవిడతో చెప్పకుండానే పడవ దిగింది. రెడ్డి రామన్న కొంచెం అటుగా వెళ్లి వేకువజామునే ఎక్కడికో వెనుతున్న మాదిగవాణ్ణి పిలిచి, “ఆరేయ్, యెంకాయ్, రెండు పలుదోంపుల్ల లందుకోరా” అని అవి కోయిస్తున్నాడు. మాణిక్యం చంటిబిడ్డను వళ్లో వేసుకుని గట్టుమీద పడవలోంచి దింపిన సామాన్లలో ఓపెట్టెమీద కూర్చుంది.

తెరచాప లేచినది. పడవ రేవు విడుస్తూండగా ముసలమ్మగారికి మెళుకవ కలిగింది. గట్టుమీద తల్లి పిల్లవాడు, దూరంగా, వేపచెట్టుకింద మాదిరెడ్డివారి రామన్న కనబడ్డారు. “శలవండి, దొడ్డమ్మగారు” అన్నది మాణి

క్యం. ముక్కుమీద వేలు వేసుకుని నిర్ఘాంతపోయి “మంచిది” అన్నది వైష్ణవావిడ.

మాదిగవాడితో బండ్ల ఎడ్లసంగతి మాట్లాడుతూ గబుక్కుని ఆగి మాణిక్యందగ్గిరకు వచ్చాడు. రామన్న, ఆవిడచుట్టూ ఏదో సామాన్లలో ఏదో వెదికితే కనబడలేదు. చెయి రూపొందించి వేలు కర్చుకుని, “అన్నన్నా, పాలబుడ్డి మర్చిపోయాం” అని మళ్లుపులో ఉన్న పడవ కేసి పరుగెత్తి వెళ్లిపోయాడు. మాదిగవాడు అమ్మగారికి పలుదోంపుల్లు అందించి బండ్లకోసం వూళ్లోకి వెళ్లినాడు.

కాలవగట్టుమీద సరుగుపచెట్లు ‘జంబయ్య’మని సంగీతం పాడుతున్నాయి. లేతమామిడిపూతవాసనలలో ఎక్కడో కోకిల పూస్తూన్నది. పాలు తాగుతున్న పిల్లవాడు మానేసి తలెత్తి తల్లికేసి చూసి బుగ్గలు సొట్టపడుతూ బోసినవ్వులు వెళ్లబోశాడు.



“చుక్కలు రాలినవి” అనువిషయమునుగూర్చి వ్రాయమనగా మా చిత్రకారు డి చిత్రమును వ్రాసి పంపెను.